

128445 - ئۆتۈك ياكى پايپاقنى كامىل تەرەت ئېلىپ كىيىمگەن بولسا ئۇنىڭغا مەسھى قىلىش توغرا

بولمايدۇ

سۇئال

بىر كىشى تاھارەت ئېلىپ پايپاقنى كىيىگەن بولسا، ئاندىن تەرىتى سۇنۇپ پايپاقنى بىر نەچچە مىنۇت سىلىپ پۇتىغا سىقماق دورا چېپىپ ئاندىن پايپاقنى يېڭىدىن كىيىگەن بولسا، ئۇ كىشى تاھارەت ئالغاندا ئىككى پۇتىنى قايتىدىن يۇيۇش كېرەك بولامدۇ؟. بۇ ھەقتە چۈشەنچە بېرىشىڭلارنى ئۈمىد قىلىمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرى ۋە ساھابىلىرىغا ئاللاھ تائالانىڭ رەھمەت سالاملىرى بولسۇن.

تاھارەت ئالغاندا پايپاققا مەسھى قىلىش ئۈچۈن پايپاقنى تولۇق تاھارەت ئالغاندىن كېيىن كىيىگەن بولۇشى شەرت بولىدۇ. پەيغەمبەر ئەلەيھىسسالامدىن بايان قىلىنغان نۇرغۇن سەھىھ ھەدىسلەر بۇنى ئىپادىلەيدۇ.

مۇغىرە ئىبنى شۇبە رەزىيەللاھۇ ئەنھۇ ھەدىس بايان قىلىپ مۇنداق دەيدۇ: مەن بىر سەپەردە پەيغەمبەر ئەلەيھىسسالام بىلەن بىرگە بولغان ئىدىم، پەيغەمبەر ئەلەيھىسسالام تاھارەت ئالغاندا مەن ئۇنىڭ ئايىغىنى سالدۇراي دېسەم، پەيغەمبەر ئەلەيھىسسالام: **سالدۇرمىغىن، مەن تولۇق تەرەت ئېلىپ كىيىگەن دېدى ۋە ئۇنىڭ ئۈستىگە مەسھى قىلدى.** [بۇخارى رىۋايىتى 206-ھەدىس. مۇسلىم رىۋايىتى 274-ھەدىس].

ئەبۇ داۋۇدنىڭ رىۋايىتىدە 151-نومۇرلۇق ھەدىستە: **ئۆتۈكنى سالدۇرمىغىن، مەن ئۇنى تولۇق تاھارەت ئېلىپ كىيىگەن، دېدى ۋە ئۇنىڭ ئۈستىگە مەسھى قىلدى** دېيىلگەن.

ئىمام نەۋەۋىي رەھىمەھۇللاھ: "بۇ ھەدىس ئۆتۈككە مەسھى قىلىشتا ئۇنى تولۇق تاھارەت ئېلىپ كىيىشنىڭ شەرت ئىكەنلىكىنى بىلدۈرىدۇ دېدى".

ئىبنى قۇدامە رەھىمەھۇللاھ "ئەلمۇغنى" ناملىق ئەسەر 1-توم 174-بەتتە مۇنداق دەيدۇ: "ئۆتۈككە مەسھى قىلىشتا ئۇنى تولۇق تاھارەت بىلەن كىيىگەن بولۇشىنىڭ شەرت ئىكەنلىكىدە ئالىملار ئارىسىدا ئىختىلاپ يوق".

ئىمام مالىك رەھىمەھۇللاھ مۇنداق دەيدۇ: "ئۆتۈككە مەسھى قىلىشتا ئۇنى تولۇق تاھارەت ئېلىپ بولغاندىن كېيىن كىيگەن بولۇشى شەرت بولىدۇ، ئەمما تولۇق تاھارەت ئالماي ئۆتۈكنى كىيگەن بولسا، ئۇنىڭغا مەسھى قىلىش توغرا بولمايدۇ".
[ئەلمۇئەتتا" 1-توم 37-بەت].

"مۇئەتتەنىڭ شەرھىسى ئەل مۇنتەقا" 1-توم 78-بەتتە مۇنداق دەيدۇ: شۇنىڭدەك ئۆتۈكنى تاھارەت ئېلىپ بولغاندىن كېيىن كىيگەن بولسا، ئاندىن تەرىتى سۇنۇپ ئۆتۈكنى سالغان بولسا، ئاندىن ئۆتۈكنى كىيگەن بولسا، ئۆتۈكنى تولۇق تاھارەت ئېلىپ كىيگەن دېگەن ھۆكۈم يوق بولىدۇ، شۇنىڭ بىلەن ئۆتۈكنى تاھارەت ئالماي كىيگەن بولىدۇ. ئۆتۈككە مەسھى قىلىشتا ئۇنى تولۇق تاھارەت ئېلىپ كىيگەن بولۇشى شەرت قىلىنىدۇ".

شۇنىڭغا ئاساسەن: پايپاقنى سىلىۋېتىپ ئاندىن تاھارەتسىز قايتىدىن كىيگەن بولسا، ئۇنىڭغا مەسھى قىلىش توغرا بولمايدۇ، بەلكى تاھارەت ئېلىپ ئىككى پۇتىنى يۇيۇپ كىيىشى كىرەك بولىدۇ، گەرچە پايپاقنى بىر قانچە سىكۇنت سېلىۋەتكەن بولسىمۇ ھۆكۈم ئۆزگەرمەيدۇ، چۈنكى ئۇ ئادەم پايپاقنى تاھارەتسىز كىيگەن بولىدۇ، ئۇنىڭغا مەسھى قىلىش توغرا بولمايدۇ. بۇ ھەقتە تەپسىلى مەلۇمات ھاسىل قىلىش ئۈچۈن [9640](#) - نومۇرلۇق سوئالنىڭ جاۋابىغا مۇراجىئەت قىلىنسۇن.

ھەممىدىن توغرىنى بىلگۈچى ئاللاھ تائالادۇر.